

بسم الله الرحمن الرحيم.

اداریہ

## فکر فراہی۔ پس منظر اور محرکات

اشتیاق احمد ظلی

مسلم معاشرہ میں قرآن مجید کو جب تک حاکیت کا وہ مقام حاصل رہا جس کا وہ اللہ کی کتاب ہونے کی حیثیت سے متحقق تھا، اس کی تعلیمات کو مسلمانوں کی زندگی میں مرکزی حیثیت حاصل رہی، ان کی فکر و نظر کے پیمانے اسی کی تعلیمات سے ماخوذ و مستفادہ اور ان کے علم و دانش کے چراغ اسی کے نور سے مستیر رہے، اس وقت تک یہ امت ان تمام برکات سے بہرہ مند رہی جس کا اللہ تعالیٰ نے اپنے فرماں بردار بندوں سے وعدہ کیا ہے۔ ارشادِ ربانی ہے:

ولوَّاً أَهْلَ الْقُرْبَىٰ آمَّنُوا وَأَنْقُوا  
لَفَتَحْنَا عَلَيْهِمْ بَرَكَاتٍ مِّنْ  
السَّمَاءِ وَالْأَرْضِ (الاعراف/ ۹۶)

یہ وعدہ الہی ان کے حق میں پورا ہوا اور یہ واقع ہے کہ ان کے لئے آسمان نے اپنی برکتوں اور زمین نے اپنے خزانوں کے دروازے کھول دئے تھے۔ اس عہد مسعود کے تابناک نقش تاریخ کے صفات میں اب بھی محفوظ ہیں۔ جیسے کچھ دنوں کے لئے جنت اپنی نعمتوں کے ساتھ زمین پر اتر آئی تھی۔ یہ تاریخ انسانی کا سب سے روشن دور تھا۔ تو حیدر الہی اور وحدت انسانیت کے یہ نقیب دنیا کے گوشے گوشے میں پھیل گئے۔ ان کی سطوت و اقبال کا پرچم چار دنگ میں ہمراہ اور ان کی فتح مندوں کے سیلاں کو دنیا کی عظیم ترین طاقتیں بھی روکنے میں ناکام رہیں۔ ان کے زیر سایہ ایک

ایسی تہذیب پروان چڑھی جو اعلیٰ ترین انسانی اور اخلاقی اقدار کی حامل تھی اور اس زمین پر رہنے بننے والے مظلوم و مقهور انسانوں کے لئے ظلم و جبر کی کڑی و ھوپ میں سایہ رحمت کی مصدق تھی، اپنے اور بیگانے سب کے ساتھ عدل و قسط اس کا شعار تھا۔ یہی وجہ ہے کہ وہ جہاں گئے وہاں کے مجبور و مظلوم یا شندوں نے نجات دہنده کی حیثیت سے ان کا استقبال کیا اور تاریخ شاہد ہے کہ انہیں مایوسی نہیں ہوئی۔ جس خطہ زمین پر ان پاک نقش کے قدم پڑ گئے اس کی قسمت سنورگی اور جن پر ان کی نگاہ پڑ گئی ان کی زندگی بدل گئی۔ یہاں با برکت زمانے کی بات ہے جس کے بارے میں سرور کائنات محمد عربی ﷺ نے ارشاد فرمایا تھا خیر القرون فرنی ثم الذین يلونهم

لیکن وقت گزرنے کے ساتھ ساتھ اس صورت حال میں تبدیلی کے آثار صاف طور سے محسوس کئے جاسکتے ہیں۔ یہ ایک پیچیدہ تاریخی عمل اور روزہ عمل کی داستان ہے جس کی تفصیل میں جانے کا یہ موقع نہیں البتہ اتنا ضرور کہا جاسکتا ہے کہ اس صورت حال کے لئے بڑی حد تک وہ ہیر و نی نظریات اور اثرات ذمہ دار تھے جو غیر محسوس طور پر جد ملی میں سرایت کر گئے تھے۔ اسلام اور اسلامی حکومت کی توسعہ کے نتیجہ میں بہت سی غیر عرب اقوام اسلام کے حلقت اڑ میں داخل ہوئیں۔ ان میں سے پیشتر نے اسلام قبول کر لیا البتہ کچھ نے ذمی کی حیثیت سے اسلامی حکومت کی ماتحتی میں رہنا قبول کیا۔ اس طرح ان دونوں قسم کی اقوام سے مسلمانوں کے روابط قائم ہوئے اور ان کے وسیلہ سے غیر اسلامی نظریات، خیالات اور روایات کے اسلام کے جماعتی میں نفوذ کی راہ ہموار ہوئی۔ چنانچہ جب اسلام اقصاء عالم میں پھیلا اور مختلف ملکوں اور علاقوں میں رہنے بننے والوں نے اسے قبول کیا اور اسلام کی عالم گیر برادری سے مسلک ہو گئے تو بہت سے غیر اسلامی افکار اور نظریات جوان اقوام میں مقبول اور راجح رہے تھے اور اسلامی نظام اقدار اور مزاج سے میل نہیں کھاتے تھے، غیر محسوس طریقہ سے دھیرے دھیرے ملت کے جماعتی میں شامل ہو گئے اور اس میں اس طرح رج بس گئے کہ ان کی شاخت اور ان کے اثرات بد سے مسلم معاشرہ کی

تقطیر آسان نہ رہی خصوصاً وہ عناصر جو مذہب کالبادہ اوڑھ کے آئے تھے۔ ایران اور وسط ایشاء میں زردشت اور بدھ کی تعلیمات کا غیر معمولی اثر تھا۔ تفہف، دنیا سے دوری اور بیزاری اور اس سے کنارہ کشی کی نسبت سے بہت سے نظریات اور میلانات انہی راستوں سے مسلم معاشرہ میں داخل ہوئے اور تصوف کے وسیلہ سے اسلامی مذہبیت میں غیر معمولی حد تک دخیل ہو گئے۔ وقت گذرنے کے ساتھ وہ اسلامی تصور مذہب کا ایسا مضبوط اور محکم حصہ بن گئے کہ ان کے بارے میں کسی شک و شبہ کا اظہار مذہب سے دوری کی علامت تصور کیا جانے لگا اور یہی اسلام کی اصل اساس اور روح سمجھے جانے لگے۔

اسی طرح عبادی عہد میں یونان اور دوسری اقوام کے علوم مسلمانوں کی دست در میں آئے۔ یونانی فلسفہ کو خصوصاً مسلمانوں میں بڑی مقبولیت حاصل ہوئی اور اس میدان میں نہ صرف انہوں نے یونان کے علمی اور عقلی ورثہ کی بازیافت اور پھر اس کی بھرپور حفاظت کی بلکہ اس کی ترقی اور ترقی کے باب میں ان کے اپنے اکتسابات غیر معمولی نویعت اور اہمیت کے حامل ہیں۔ یونانی فلسفہ جو ایک وقت میں مسلمان حکماء کے ذہن و دماغ کو مکمل طور پر اپنی گرفت میں لینے میں کامیاب ہو گیا تھا ایک ایسا فلسفہ ہے جو انسانی عقل کی روشنی میں حقیقت کی اصل اور اس کی ماہیت تک پہنچنے کا دعویٰ کرتا ہے۔ چنانچہ فلسفہ یونان کے نظریات اور اس کی تعلیمات فطری طور پر اس نظام زندگی اور اس کے زیر سایہ پروان چڑھنے والے نظام اخلاق و اقدار سے متصادم ہوں گے جو وہی ایک علم کا سب سے اعلیٰ، اشرف اور بے خطاز ریغہ سمجھتا ہو اور اسی سے مستفاد اور مستبط اصول و نظریات کی روشنی میں معاشرہ کی تنظیم و تخلیل کے لئے کوشش ہو اور اسی کی پیروی میں انسانیت کی نجات کو منحصر سمجھتا ہو۔ چونکہ دونوں کے بنیادی عناصر میں اساسی اختلاف ہے اس لئے ان کے درمیان توافق اور مصالحت کی کوششوں سے مغض پیچد گیوں میں اضافہ ہی کامکان ہو سکتا ہے۔ عقل اللہ تعالیٰ کی ایک بڑی نعمت ہے لیکن اس کے بھی حدود ہیں، ایک مقام سے آگے اس کو بھی اپنی لاچاری اور نارسانی کا احساس

ہوتا ہے اور حقیقت تک رسائی کے لئے وہ بھی وہی الہی کی رہنمائی کی نیاز ہے۔ مسلم اہل علم اور دانش وردوں کے درمیان فلسفہ یونان کے نفوذ اور مقبولیت کے باعث جس طرح کے مسائل نے جنم لیا اور ان کے نتیجہ میں مسلم معاشرہ جن حالات سے دوچار ہوا اس کی تفصیلات تاریخ کے صفات میں محفوظ ہیں اور ہمارے لئے سامان عبرت فراہم کرتی ہیں۔ اس کے زیراٹ جن دور از کار امور میں مسلمانوں کے بہترین دماغوں نے اپنی صلاحیتیں صرف کیں ان میں سے بہت سے مسائل کو عہد جدید کا ذہن دماغی و روزش سے زیادہ اہمیت نہیں دے سکتا۔ اللہ تعالیٰ کی ذات و صفات، تقدیر اور اس طرح کے دوسرے مسائل پر جس طرح کامباختہ بلکہ مناقشہ ان دونوں عام تھا آج اس کا تصور کرنا بھی مشکل ہے۔ اسی بحث کے ایک شاخانہ کے طور پر قرآن مجید کے خلق یا غیر خلق ہونے کی بحث نے جو ناگوار اور تکلیف وہ صورت حال اختیار کی اور جس کے نتیجہ میں امام احمد بن حنبل<sup>ؓ</sup> جیسی جلیل القدر شخصیت کو قید و بند اور ابتلاء و آزمائش کے جن مرحلے سے گزرنا پڑا آج اس کا اندازہ بھی نہیں کیا جاسکتا۔ یہ مسئلہ جو ایک وقت میں امت کے لئے زندگی اور موت کا مسئلہ بن گیا تھا آج پڑھے لکھے مسلمانوں میں کتنے لوگ اس سے ابتدائی درجہ کی واقفیت بھی رکھتے ہیں۔ تاریخ اسلام میں فکری پہرہ داری کی ابتداء بھی نہیں سے ہوتی ہے۔ اس سے پہلے سیاسی اسباب کی بنابر تعریف و تشدید کی مثالیں تو ضرور موجود ہیں لیکن علمی و فکری اختلاف رائی کی وجہ سے کبھی کسی کو سزا کا مستحق نہیں سمجھا گیا۔

اس صورت حال سے عہد بردا ہونے کے لئے علماء اسلام نے علم کلام کی بنیاد ڈالی۔ لیکن یہ ایک انتہاء سے دوسری انتہاء کی طرف سفر تھا۔ جہاں معتزلہ ہر چیز کو عقل کی ترازو میں تو لتے تھے اور جو چیز بھی فلسفہ کے فراہم کردہ معیار پر پوری نہ اترے اسے درخور اعتماء نہیں سمجھتے تھے وہیں متکلمین دوسری انتہاء پر چلے گئے۔ اگرچہ اپنے نقطہ نظر کو ثابت کرنے اور خالقین کے دلائل کی تردید کے لئے انہوں نے منطق و فلسفہ کا بھرپور استعمال کیا لیکن انہوں نے دینی اور روحانی امور میں عقل کے عمل دخل کو یکسر

شتم کر دیا۔ مولا نا امین احسن اصلاحی اپنی کتاب ”فلسفے کے بنیادی مسائل قرآن حکیم کی روشنی میں“ لکھتے ہیں ”مسلمان ملکیتیں میں سب سے بڑا گروہ شاعرہ کا ہے۔ مسلمانوں کا بہت بڑا گروہ انہیں کا پیرو ہے۔ یہ گروہ بھی دین میں عقل کے کسی دخل کا قائل نہیں، وہ دین میں حکمت کا بھی قائل نہیں۔ نہ وہ اس بات کے قائل ہیں کہ خدا کسی کام کو کسی علت، کسی حکمت یا کسی سبب کی بنا پر کرتا ہے۔ ان کے نزدیک خیر و شر کے معاملات میں انسان کی حیثیت ایک مادرزاد ناپینا کی ہے جو ہر وقت عصا کش کا محتاج ہے۔“ اس افراط و تفریط کا نتیجہ یہ تکلا کہ قرآن کے فطری طریق استدلال سے دوری ہوتی چلی گئی اور انسان کے اردو گرد آفاق وال نفس کی پھیلی ہوئی بے شمار نشانیاں جن پر غور و فکر کی دعوت قرآن بار بار دیتا ہے اور جن کے اندر فطرت سلیم کی رہنمائی اور ہدایت کے لئے بہت سچھ سامان موجود ہے وہ منہجاً نظر نہ رہے۔ اسلامی علوم سے دوری اور مابعد الطیعاتی مباحثت میں رغبت بڑھتی گئی۔ علوم کے میدان میں قافلہ سالاری کے منصب سے محرومی و معزولی اور ہمہ گیر علمی زوال اور انحطاط کا ایک سبب یہ بھی تھا۔ بنتیں تفاوت رہا از کجاست تاہ کجا۔

ان سب منقی عوامل کے باوجود اس میں شبہ نہیں کہ ہر دور میں علماء محققین قرآنی علوم کی خدمت اور قرآنی معارف کی توسعی و اشتافت کے لئے اپنی زندگیاں وقف اور اپنی ساری تو انا یاں صرف کرتے رہے۔ ان کی ان سماجی جمیلہ کے نتیجہ میں قرآنیات کے موضوع پر تحقیقات و تصنیفات کا ایسا عظیم الشان ذخیرہ وجود میں آیا جس کی انسانی تاریخ میں کوئی مثال نہیں۔ لیکن ظاہر ہے یہ تحقیقات و تصنیفات بھی ان افکار و رجحانات سے یکسر لاتعلق نہیں رہ سکتی تھیں جو ان ادوار کے علمی حلتوں میں معروف و متدلول تھے اور ہر علمی مجلس میں بحث و تجھیس کا موضوع بننے ہوئے تھے۔ چنانچہ تدقیقی تفسیریں ہیں جو فلسفیانہ اور کلامی بحثوں اور ایک دوسرے کے رد و قدح سے بھری ہوئی ہیں اس حد تک کہ حافظ جلال الدین سیوطیؒ نے امام فخر الدین رازیؒ کی شہرہ آفاق تفسیر ”تفسیر کبیر“ کے بارے میں بعض علماء کا یہ قول نقل کیا ہے کہ تفسیر کبیر میں

سب کچھ ہے صرف تفسیر نہیں ہے۔ ظاہر ہے یہ رائے مبنی بر انصاف نہیں ہے اور نہایت مبالغہ آمیز ہے لیکن اس میں شبہ نہیں کہ اس تفسیر میں فلسفیانہ اور متكلمانہ مباحث جزو غالب کی حیثیت رکھتے ہیں۔ یہی وجہ ہے کہ ان عظیم الشان تفسیری خدمات سے جن کی قدرو قیمت مسلم اور شک و شبہ سے بالاتر ہے، جتنا اور جیسا کچھ فائدہ اصلاح امت کے میدان میں ہونا چاہئے تھا وہ حاصل نہ ہو سکا۔ واقعہ یہ ہے کہ اس طرح کے مباحث سے استفادہ آسان نہیں بالخصوص عہد حاضر کے جدید، ہن کے لیے یہ مباحث جو کسی علم و تحقیق کی دنیا میں بڑی اہمیت کے حامل تصور کئے جاتے تھے دور از کار محسوس ہوتے ہیں، فلسفیانہ اور متكلمانہ مباحث کے طور مار میں خالص قرآنی تعلیمات کی روح دب سی جاتی ہے، چنانچہ قرآن مجید سے صحیح استفادہ اور اس کی تعلیمات کی بالادستی قائم کرنے کے لئے ضروری ہے کہ انہیں ان طول طویل اور پیچیدہ مباحث کی گرفت سے آزاد کیا جائے اور اس پر غور و فکر کے فطری طریقہ کو پھر سے رائج کیا جائے ہے جو قرآن اول کا نشان امتیاز تھا۔

اس کے بعد کے ادوار میں اگرچہ جہاں تھاں طباعی اور اور سمجھا لٹی کی مثالیں ضرور ملتی ہیں لیکن، حیثیت مجموعی صدیوں پر محیط اس زمانہ میں مسلمانوں کی علمی پیش رفت کے میدان میں بڑی حد تک ستانا نظر آتا ہے۔ اگلے وقت میں علماء محققین جو تحقیقات کر چکے تھے، جو معیار اور مقدار دونوں لحاظ سے غیر معمولی نوعیت کی حامل تھیں، شروع اور مختصرات کی شکل میں بار بار انھیں کی آواز بازگشت سنائی دیتی ہے اور آنکھیں کسی نئی تحقیق اور کان علم و فن کی دنیا سے کسی نئی آواز کے لئے ترس جاتے ہیں۔ علامہ شبلی اسی صورت حال کی تصویر کیشی کرتے ہوئے امام طبری (متوفی ۳۱۰ھ) کی شہرہ آفاق تفسیر کے بارے میں لکھتے ہیں۔ ”درحقیقت ایک ہی نغمہ ہے جو مختلف سازوں سے ادا ہوتا ہے۔ آٹھ سو برس کی وسیع مدت میں ہزاروں لاکھوں اہل فن پیدا ہوئے لیکن ان تمام قالبیوں میں ایک ہی روح کام کر رہی ہے۔“ یہ کچھ تفسیر کے ساتھ موقوف نہیں کم و بیش یہی صورت حال دوسرے علوم کے سلسلہ میں بھی پائی جاتی ہے۔ بلاشبہ اس

پتنے ریگزار میں نجاستان بھی ہیں جہاں تازہ ہوا کا جھونکاروچ کوتازگی اور بالبدگی سے ہم کنار کرتا ہے لیکن بالعموم ان کے درمیان زمان و مکان کے طویل فاصلے حائل ہیں۔ برصغیر کو عام طور پر عالم اسلام کا حاشیہ (Periphery) تصور کیا جاتا رہا ہے جہاں عالم اسلام کے مختلف گوشوں سے علمی، فکری اور تہذیبی دہارے آتے اور جذب ہوتے رہے ہیں اور یہاں کے فکر و نظر کے پیاناوں کو متاثر کرتے رہے ہیں۔ آج کی علمی دنیا میں یہ خیال عام ہے کہ اس خط ارض کے علماء، محققین اور مصلحین کے افکار، تحقیقات اور مسائی کے نتائج زیادہ تر اسی علاقہ تک محدود رہے اور عالم اسلام کے دوسرے گوشوں میں ان کے اثرات کو کم ہی محسوس کیا گیا ہے۔ لیکن علمی دنیا میں مردوج بہت سی دوسری تعمیمات کی طرح یہ بات بھی درست نہیں ہے اور محض ایک مفروضہ ہے۔ علامہ رضی الدین صفائی سے شاہ ولی اللہ دہلویؒ تک علماء، محققین اور مصلحین کا ایک طویل سلسلہ ہے جو ہندوستان کی مسلم تاریخ کے ہر دور میں سامنے آتا رہا ہے اور ان کے افکار، نظریات اور تحقیقات کے اثرات برصغیر سے باہر دور دور تک محسوس کئے گئے ہیں۔ دور آخر میں اسی سلسلۃ الذہب کی ایک تابناک کڑی مولانا حمید الدین فراہیؒ (۱۸۶۳-۱۹۳۰) تھے جن کو علامہ سید سلیمان ندویؒ نے اللہ کی آنبوں میں سے ایک آیت قرار دیا ہے۔ ان کی وجہ امتیاز یہ ہے کہ ان کو اللہ تعالیٰ نے اپنی کتاب کے خصوصی فہم سے نوازا تھا اور انہیں فہم قرآن کے باب میں ایک انقلاب آفریں فکر پیش کرنے کی سعادت بخشی۔ واقعہ یہ ہے کہ یہ فکر ابھی تک اپنی پوری تو اتائی، امکانات اور مضررات کے ساتھ بروئے کارنہیں آسکا ہے۔ آئندہ صفحات میں اس فکر اور صاحب فکر کے بارے میں اٹھنے والے بعض سوالات کے جواب تلاش کرنے کی کوشش کی گئی ہے۔

مولانا حمید الدین فراہیؒ ۱۸۶۳ء میں ضلع اعظم گذھ کے ایک گاؤں پھریہا میں پیدا ہوئے۔ تعلیم کی ابتداء حفظ قرآن سے ہوئی۔ اس کے بعد فارسی زبان و ادب کی طرف توجہ کی اور صفرنہی میں اس میں ایسا کمال حاصل کیا کہ زمانہ طالب علمی ہی

میں لکھے گئے ان کے ایک قصیدے پر استاد شبلی مولانا فاروق چریا کوئی کو منعقد میں میں سے کسی شاعر کی تخلیق کا گمان گزرا۔ علوم اسلامیہ کی تحصیل کے لئے انہوں نے اپنے دور کے جیدے علماء کے سامنے زانوئے تلمذتہ کیا۔ ان میں ان کے پھوپھی زاد بھائی مولانا شبلی نعماںی، مولانا عبدالحی فرجی محلی اور مولانا فیض الحسن سہارپوری شامل ہیں۔ ان کی تعلیم و تربیت میں سب سے نمایاں حصہ مولانا شبلی کا ہے۔ ان علوم کی تکمیل اور ان میں رسوخ حاصل کرنے کے بعد انہوں نے جدید تعلیم کے حصول کی طرف توجہ دی۔ یہ انہیوں صدی کے آخری برسوں کی بات ہے جب مسلمان ۱۸۵۷ء کے جلو میں آنے والی ہمہ گیرتاہی، حکومت سے بے دخل اور حکومت کی ذلت میں گرفتار ہونے کی وجہ سے انگریزی تعلیم اور وہ سب کچھ جس کا کوئی تعلق انگریز سے تھا، ان سب سے شدید فرقہ کی نفیات میں بٹلاتھے۔ چنانچہ عام طور پر مسلمانوں میں انگریزی تعلیم کے خلاف نہایت سخت جذبات پائے جاتے تھے اور اسے شجر منوع تصور کیا جاتا تھا۔ بقول مولانا سید سلیمان ندوی "اس زمانہ میں انگریزی پڑھنا کفر سمجھا جاتا تھا مگر یہ کفر مولانا نے توڑا" واقعہ یہ ہے ان حالات کے تناظر میں یہ ایک غیر معمولی فیصلہ تھا۔ ان کے بھائی اور استاد مولانا شبلی ۱۸۸۳ء میں بحیثیت استاد علی گڑھ سے وابستہ ہو چکے تھے۔ وہاں ان کی موجودگی کے باعث شاید یہ فیصلہ کرنا کسی حد تک آسان ضرور ہو گیا ہوگا۔ لیکن اس سلسلہ میں یہ اندازہ کرنا ممکن نہیں کہ اس فیصلہ کے پیچھے شبلی کی ترغیب و تشویق کا کتنا خل رہا ہے۔ مکاتیب شبلی میں یہ ارجو لاہی ۱۸۸۴ء کا ایک خط موجود ہے جو شبلی نے علی گڑھ سے مولوی سمیع اللہ کو لکھا ہے۔ اس میں وہ لکھتے ہیں:

"حمد کورائے دو کرو رأیہاں چلے آئیں ورنہ یہ سال بھی ضائع ہوگا۔ جس قدر ہو سکے جلد آئیں ماموں صاحب کے اگر مگر میں نہ رہ جائیں۔"

قرآن سے واضح ہے کہ یہ مولانا فراہی سے متعلق ہے۔ البتہ اس سلسلہ میں یہ سوال ہنوز تشنہ جواب رہ جاتا ہے کہ ۱۸۸۴ء میں شبلی انہیں علی گڑھ کیوں بلارہے تھے اور پھر اس پیش قدمی کا نتیجہ کیا تکلا۔ یہ معلوم ہے کہ مولانا کے ورود علی گڑھ کا سن ۱۸۹۱ء

ہے ۱۸۸۷ء اور ۱۸۹۶ء کے درمیان کے چار سال کہاں گذرے اور اس دوران مولانا کی مصروفیات کیا تھیں شواہدی غیر موجودگی میں اس سلسلہ میں حقی طور پر کوئی بات کہنا ممکن نہیں ہے۔ چنانچہ اب شاید یہ معلوم کرنا ممکن نہ ہو کہ اس فیصلہ کے پیچے کیا اس باب و حرکات تھے۔ اس باب جو بھی رہے ہوں اس میں شبہ نہیں کہ یہ ایک انقلابی فیصلہ تھا اور اس کے درس نتائج برآمد ہوئے۔ اس بات میں بھی شبہ نہیں کہ انہیں جس فکری انقلاب کی داغ بیل ڈالنے کی سعادت مبدأ فیض کی طرف سے مقدر ہو چکی تھی اس کے لئے ضروری ساز و سامان کی فراہمی میں اس کا بھی ایک اہم حصہ تھا۔

اس سلسلہ میں علی گڑھ میں مولانا کا پانچ سال کا قیام بڑی اہمیت کا حامل ہے اور مولانا کے فکری ارتقاء میں اس کا ایک بڑا حصہ ہے۔ مولانا ۱۸۹۶ء میں علی گڑھ آئے اور ۱۸۹۵ء میں یہاں سے بے۔ اے کا امتحان پاس کیا۔ یہ کالج کی تاریخ کا سب سے روشن دور تھا۔ اس وقت کالج کی نگرانی کے لئے سر سید خود موجود تھے۔ لائق اور منتخب روزگار اساتذہ جم میں شبلی اور آرٹلڈ جیسے اساطین شامل تھے۔ حوصلہ مند اور زندگی کی امنگوں سے سرشار طلبہ۔ سر سید نے مسلمانوں کی زیوں حالی کو دور کرنے، ان کو قدر ملت سے نکالنے اور ان کو قوموں کے درمیان پھر سے عزت و وقار کے مقام پر فائز کرنے کے لئے جو نیخ تجویز کیا تھا اس سے اختلاف کیا جا سکتا ہے لیکن امت مرحومہ کے تینیں ان کی درمندی، ول سوزی اور اخلاص سے انکار نہیں۔ سر سید اپنے تجربات، مشاہدات، مطالعہ اور طویل غور و فکر کے بعد اس نتیجہ تک پہنچے تھے کہ جدید تعلیم کے حصول کے بغیر مسلمانوں کی ترقی کا کوئی امکان نہیں ہو سکتا تھا۔ ان کی زندگی کے آخر سال اسی مقصد کے حصول کی جدوجہد سے عبارت ہیں۔ لیکن اسی کے ساتھ ساتھ ان کو مسلمانوں کی مذہبی شناخت کا تحفظ بھی بہت عزیز تھا۔ اس کا سب سے واضح ثبوت یہ ہے کہ وہ زندگی بھر اسلام اور پیغمبر اسلام ﷺ کے خلاف ہونے والے مغربی اعتراضات کا بھرپور جواب دیتے رہے۔ اس کی سب سے واضح مثال خطبات احمدیہ ہے۔ اس کے علاوہ ان کی بے شمار تحریریں اس بات کی ناقابل تردید

شہادت پیش کرتی ہیں چنانچہ علی گڑھ تحریک کے چیچھے بنیادی طور پر یہی جذبہ کا فرماتھا کہ کس طرح مسلمانوں کو ان کا گھویا ہو مقام واپس دلایا جائے اور قوموں کی برادری میں ان کی عزت اور وقار کو بحال کیا جائے، یہ ذکر، فکر اور خیال علی گڑھ کی ہوا اور فضائیں رچابسا ہو اتھل۔ یہی وجہ ہے کہ جہاں علی گڑھ سے سرکاری عہدیدار اور حکام پیدا ہوئے جن کا بخ نظر بنیادی طور پر حکومتی مناصب تھے وہیں وہاں سے مسلمانوں کے رہنماء اور حریت فکر کے علمبردار بھی پیدا ہوئے جن کو مسلمانوں کا اعتبار اور اعتماد حاصل تھا۔

علی گڑھ کا یہ ماحول تھا جس میں تعلیم حاصل کرنے کے لئے مولانا فراہی ۱۸۹۱ء میں یہاں وارد ہوئے۔ وہ اسلامی علوم میں تیکھیل کے بعد علی گڑھ آئے تھے۔ ان کے زمانہ طالب علمی کے بارے میں متعدد روایتیں مشہور ہیں جن سے واضح ہے کہ سرسید کو خود بھی ان علوم میں مولانا کے رسوخ کا اعتراف تھا۔ ان کے زمانہ طالب علمی ہی میں سرسید نے دینیات کے نصاب کے لئے دو کتابیں ان سے عربی سے فارسی میں ترجمہ کرائی تھیں۔ طبقات ابن سعد کے منتخب ابواب اور شبیلی کی تالیف کردہ کتاب تاریخ بدء الاسلام کا فارسی ترجمہ یہاں دینیات کے نصاب میں شامل رہا۔ یہ اپنی نوعیت کا غیر معمولی واقعہ ہے۔ اس سے اندازہ لگایا جاسکتا ہے کہ کالج میں داخلہ کے وقت مولانا کی علمی اور فتنی سطح کیا رہی ہوگی۔ اس سلسلہ میں ایک بڑی اہم بات یہ ہے کہ ترجمہ طبقات ابن سعد کا سن اشاعت ۱۸۹۱ء ہے اور جیسا کہ معلوم ہے یہی سال مولانا کے کالج میں ورود کا بھی ہے۔

ایک ایسے ماحول میں جہاں دن رات یہی چرچے تھے ممکن نہ تھا کہ فراہی جیسا بالغ نظر اور حساس انسان اس سے متاثر نہ ہوتا۔ مولانا کی سوانح میں اس کا کوئی اشارہ نہیں ملتا لیکن اندازہ کیا جاسکتا ہے کہ اپنے قیام علی گڑھ کے دوران مولانا فراہی نے مسلمانوں کے ہمہ گیرزوں وال و اخحطاط اور اس کے اسباب و حرکات پر ضرور غور و فکر کیا ہو گا اور ساتھ ہی یہ بھی ضرور سوچا ہو گا کہ اس صورت احوال کی اصلاح کی کیا تدبیر

ہو سکتی ہے۔ اس باب میں سر سید کی ہمسہ وقتی کوششوں اور فکر مندی کے تناظر میں بھی یہ سوال بار بار ذہن و دماغ کو جھوٹ تارہا ہو گا۔ اللہ تعالیٰ نے انہیں دل و دماغ کی غیر معمولی صلاحیتوں سے نواز تھا۔ یہاں کے ماحول میں قدیم صالح کے ساتھ جدید نافع کی آمیزش نے ان کو مزید جلا بخشی، تاریخ اسلام پر ان کی گہری نظر تھی، قیاس کہتا ہے کہ یہ مطالعہ انہوں نے اپنے قیام علی گڑھ کے دوران ہی کیا ہو گا۔ ہمارے پاس یہ معلوم کرنے کا کوئی ذریعہ نہیں ہے کہ قیام علی گڑھ کے دوران درسی مصروفیات کے علاوہ مولانا کے زیر مطالعہ کون سی کتابیں رہتی تھیں۔ اگر اس طرح کی معلومات کی فراہمی کی کوئی صورت ممکن ہوتی تو مولانا کے ڈنی سفر کا خاکہ تیار کرنا کسی قدر آسان ہو جاتا۔ اس باب میں ٹھوں شہادت کے فقدان کے باوجود مولانا کی مستقبل کی مصروفیات اور ترجیحات کو سامنے رکھا جائے تو یہ نتیجہ نکالنے کی غالباً گنجائش موجود ہے کہ انہوں نے اپنی آئندہ زندگی کی سمت سفر اور مقاصد زندگی کا تھیں، جس کے حصول کے لئے انہوں نے اپنی پوری زندگی وقف کر دی، یہیں رہتے ہوئے کیا اور اس کے لئے ضروری تیاریاں بھی شایدیں بنیں کیں۔ مولانا کے دستیاب حالات زندگی میں اس مرحلہ میں کسی خاص غور و فکر اور ڈنی کلمکش کا سراغ نہیں ملتا لیکن ہم سمجھتے ہیں کہ اس قیاس کے لئے کچھ بنیادیں ضرور موجود ہیں۔ ان سب کے نتیجے میں مسلمانوں کی اصلاح اور ان کی زبوں حالی اور پسمندگی دور کرنے کے لئے جس میں ایک طویل اور پیچیدہ تاریخی عمل اور عمل نے انہیں لاگر لایا تھا، جو انہوں نے تجویز کیا وہ اس سے یکسر الگ اور مختلف تھا جو علی گڑھ تحریک کے عظیم المرتبہ بانی نے اس مقصد کے لئے سوچا تھا۔ البتہ یہ ضرور ہے کہ روح عصر سے آگئی اور زمانہ کی رفتار کو سمجھنے کی ضرورت اور اہمیت کا واضح احساس اس میں بھی موجود تھا۔ غالباً یہ اسی احساس کا مظہر تھا کہ انہوں نے اپنے تجویز کردہ نصاب تعلیم میں ابتداء ہی سے اس بات پر اصرار کیا تھا کہ دینی علوم حاصل کرنے والوں کے لئے انگریزی زبان سے واقفیت حاصل کرنا بھی ضروری ہو۔ اس باب میں بعض حلقوں کی طرف سے سخت مراجحت کے

باوجود وہ اس پر کسی طرح کی مصالحت کے لئے تیار نہیں ہوئے۔ ایک باعزت زندگی کے لئے مناسب ذریعہ معاش کی اہمیت سے انکار ممکن نہیں۔ چنانچہ ان کے مجوزہ نصاب تعلیم میں اس بات پر بھی زور دیا گیا تھا کہ دوران تعلیم طلبہ کو کوئی ایسا ہشہ بھی سکھایا جائے جو باعزت حصول معاش کی راہ ان کے لئے آسان کر دے۔ ان امور کی ضرورت اور اہمیت کا احساس غالباً انہیں علی گڑھ سے تعلق اور وہاں قیام کے دوران جدید نظریات اور خیالات سے واقفیت کی وجہ سے ہی ہوا۔

یہ بات عموماً تسلیم کی جاتی ہے کہ مولانا نے قرآن مجید پر تدبیر کا سلسلہ علی گڑھ میں قیام کے دوران شروع کیا۔ مقدمہ نظام القرآن میں وہ خود لکھتے ہیں کہ یہ اس زمانہ کا قصہ ہے جب وہ اپنی تعلیمی مشغولیتوں میں منہک تھے۔ اس ضمن میں فطري طور پر یہ سوال اٹھتا ہے کہ وہ کون سے عوامل اور محركات تھے جو اس اہم فکری رجحان کے باعث بنے اور جو بالآخر ایک عظیم فکری انقلاب کا سبب بنا۔ فکر فراہی کے ایک طالب علم کے لئے یہ بات اساسی اہمیت کی حامل ہے کہ یہ جانے کی کوشش کی جائے کہ اس عظیم الشان فکری انقلاب کا نقطہ آغاز کیا ہے اور اس کی ابتداء کن حالات میں میں ہوئی اور وہ کون سے محركات اور عوامل تھے جو اس کے لئے ذمہ دار تھے۔ یہ جاننا اس لئے ضروری ہے کہ کوئی فکر خلا میں پروان نہیں چڑھتا اور اس عالم اسباب میں ہر چھوٹے بڑے کام کے پیچھے کسی نہ کسی سبب کی کارفرمائی ہوتی ہے۔ مزید برائی ان افکار کے ارتقاء میں اس وقت کے حالات و ظروف کا اثر پڑنا گزیر ہے۔

مولانا کے زمانہ طالب علمی میں ان کے بڑے بھائی اور استاد مولانا شبلی کے دروس قرآن کا بڑا شہرہ تھا۔ مولانا محمد علی جوہر کو انہیں دروس نے قرآن مجید پر غور و فکر کی طرف مائل کیا۔ یہ معلوم کرنے کا ہمارے پاس کوئی قرینہ نہیں ہے کہ مولانا فراہی نے بھی کبھی ان دروس سے استفادہ کیا۔ مولانا شبلی اور مولانا فراہی دونوں کی داستان حیات اس موضوع پر کوئی روشنی نہیں ڈالتی۔ مولانا فراہی کی سوانح حیات کی روشنی میں ان کی شخصیت کی جو تصور ابھرتی ہے اور اس کی جو بنیادی خصوصیات سامنے آتی ہیں

اس کے پیش نظر شاید یہ کہا جا سکتا ہے کہ غور و فکر کا یہ پورا مرحلہ جس کے نتیجہ میں وہ ان  
تباخ تک پہنچے جن کی تینکیل اور حصول ان کا مقصد زندگی بن گیا، ان کے اپنے  
ذہن و دماغ کے نہایا خانوں تک محدود رہا ہوگا اور وہ اس سلسلہ میں غالباً کسی سے کسی  
طرح کی علمی اور فکری مدد اور رہنمائی کے طالب نہیں ہوئے۔ کانج کے ایک باصلاحیت  
طابع علم کی حیثیت سے وہ وہاں کی علمی اور ادبی سرگرمیوں میں حصہ لیتے تھے۔ لجنة الادب  
اور مجلس اخوان الصفا کے ممبر تھے۔ مولانا شبلی کوش العلما کا خطاب ملتوی لجنة الادب کا  
ایک ہمیشی جلسہ منعقد ہوا۔ اس موقع پر مولانا فراہی نے ایک مرصع عربی قصیدہ پیش کیا۔  
کون اندازہ کر سکتا تھا کہ ان کے ذہن و دماغ کی پہنائیوں میں ایک عظیم الشان فکری  
انقلاب کی بنیادیں استوار ہو رہی تھیں جس کے ذریعہ فہم قرآن کی تاریخ میں ایک نئے  
باب کا اضافہ ہونے والا تھا۔

اس فکری انقلاب کی ابتداء، پس منظر اور اسباب و محکمات کے بارے میں  
تلیزیڈ فراہی مولانا امین احسن اصلاحی نے درج ذیل توجیہ پیش کی ہے۔ البتہ جیسا کہ  
فراہی کے سوانح نگارہ اکٹھر شرف الدین اصلاحی نے توجہ دلائی ہے یہ ظاہر نہیں ہوتا کہ  
یہ مولانا اصلاحی کا استثناء ہے یا اس کے بارے میں انہوں نے مولانا فراہی سے کبھی  
پکھھنا بھی تھا۔

”یہ وہ زمانہ ہے جب سر سید مرحوم مغربی نظریات سے مرعوب بیت کے سب  
سے قرآن مجید کی من مانی تاویلات کر رہے تھے اور مسلمانوں کا وہ طبقہ جو انگریزوں  
کے لائے ہوئے افکار و نظریات سے مروعہ تھا، بری طرح ان من مانی تاویلات کا  
شکار ہو رہا تھا، مولانا نے اس فتنہ کو جہاں انگریزوں کے تسلط کا ایک قدرتی نتیجہ خیال  
کیا وہاں اس حقیقت پر بھی ان کی نظر گئی کی مذہبی علوم خصوصاً قرآن کے سمجھنے اور  
سمحانے کا جو طریقہ مسلمانوں میں رائج اور مقبول رہا ہے وہ بالکل غلط اور فرسودہ ہے  
اور اس غلط اور فرسودہ طریقہ نے مسلمانوں کے تعلیم یافتہ طبقہ کو فکری اعتبار سے اس  
قدر کمزور اور منفعل بنادیا ہے کہ وہ بڑی آسانی سے ہر فتنہ کا شکار ہو سکتے ہیں۔ اس کا

علّاج اللہ تعالیٰ نے مولانا کے دل میں یہ ڈالا کہ قرآن پر غور کرنے کا وہ صحیح طریقہ اختیار کیا جائے جس سے حکمت قرآن کے دروازے کھلیں تاکہ مسلمان مغرب کی فاسد عقلیت سے مروع ہونے کے بجائے قرآن کی صالح عقلیت سے اس کا مقابلہ کر سکیں۔ چنانچہ مولانا نے تفسیروں کے واسطے سے قرآن کے سمجھنے کا مقبول عام طریقہ چھوڑ کر قرآن پر برآ راست غور کرنے کا طریقہ اختیار کیا اور آہستہ آہستہ اللہ تعالیٰ نے مولانا کی رہنمائی ان اصولوں تک فرمائی جوانہوں نے اپنے مقدمہ نظام القرآن میں بیان فرمائے۔“

بظاہر محسوس یہی ہوتا ہے کہ یہ مولانا اصلاحی کا استناد ہے۔ اس زمانہ میں علی گڑھ میں پائی جانے والی عام مذہبی اور علمی فضائے بارے میں اپنے مطالعہ اور تجزیہ کے نتیجہ میں غالباً وہ اس نتیجہ تک پہنچ ہوئے گے۔ اس بات کا بھی پورا امکان موجود ہے کہ صورت واقعہ بڑی حد تک ایسی ہی رہی ہو جیسی کہ مولانا اصلاحی سمجھتے ہیں اور مولانا فراہی کے قرآن میں تدوین و تفکر کا پس منظر اور حرکات یہی رہے ہوں۔ البتہ اس باب میں کسی حقیقی نتیجہ تک پہنچنے سے پہلے یہ بات ذہن میں وہی چاہئے کہ علی گڑھ تحریک کوئی مذہبی تحریک نہیں تھی بلکہ بنیادی طور پر وہ ایک تعلیمی اور سماجی اصلاح کی تحریک تھی۔ سرید کے بعض قریبی رفقاء ان کی بہت سی تفسیری آراء سے اتفاق نہیں رکھتے تھے۔ اس اختلاف رای کے باوجود سرید سے ان کی گرویدگی ان کی قربانیوں، ان کے اخلاص اور مسلمانوں کے تین درومندی اور دل سوزی کی وجہ سے تھی جس کے عملی مظاہر بار بار ان کے سامنے آتے رہتے تھے۔ مزید براں کا لج کی مذہبی رہنمائی اور قیادت سرید نے اپنے ہاتھ میں نہیں رکھی تھی بلکہ طبقہ علماء کے ایک اہم رکن مولانا عبداللہ انصاری شعبہ دینیات کے سربراہ تھے، مولانا دارالعلوم دیوبند کے فارغ التحصیل اور دارالعلوم کے بانی مولانا قاسم ناناتویؒ کے داماد تھے۔ اس باب میں یہ بات بھی ذہن میں وہی چاہئے کہ سرید نے اپنی کوئی کتاب کالج کے نصاب دینیات میں شامل نہیں کی اور نہ ہی یہاں کے طلبہ و اساتذہ کے دل و دماغ پر اپنی مذہبی آراء

کو مسلط کرنے کی کوئی کوشش کی۔ اس لئے یہ متاثر کہ علی گڑھ کی مذہبی فضاسر سید کے تفسیری خیالات اور ان کے مذہبی معتقدات کے ساتھ میں داخل گئی تھی کچھ تحقیق نہیں معلوم ہوتا۔ جیسا کہ اس سے پہلے ذکر ہو چکا ہے کہ اسی علی گڑھ میں مولانا شبلی کے درس قرآن کا بھی چرچا تھا اور بہت سے طلبہ بڑے ذوق و شوق سے اس میں حصہ لیتے تھے۔ اس زمانہ میں سرسید سے تمام تتعلق خاطر کے باوجود ایسی کوئی شہادت و مستیاب نہیں ہے کہ مولانا شبلی کے دروس سرسید کے تفسیری خیالات سے کسی درجہ میں بھی متاثر رہے ہوں اور کسی سطح پر بھی ان میں ان کا کوئی انکاس پایا جاتا رہا ہو۔

سرسید کے سامنے بنیادی مسئلہ یہ تھا کہ وہ مسلمانوں کے لئے جدید تعلیم کو ضروری خیال کرتے تھے اور مسلمانوں کے درمیان اس کی توسعی کے لئے بھرپور کوشش بھی کر رہے تھے۔ ساتھ ہی وہ مذہب کے دامن کو بھی مضبوطی سے تھامے رہنا چاہتے تھے۔ ۱۸۲۵ء میں جب کراچی مدرسہ العلوم کی تاسیس کو دوسال بھی پورا نہیں ہوا تھا انہوں نے وہاں کے طالب علموں کو خطاب کرتے ہوئے کہا تھا ”یاد رکھو سب سے سچا کلمہ لا الہ الا اللہ محمد رسول اللہ ہے۔ اسی پر یقین رکھنے سے ہماری قوم ہماری قوم ہے۔ اگر تم نے سب کچھ کیا اور اس پر یقین نہ کیا تو تم ہماری قوم نہ رہے۔ پھر اگر تم آسمان کے تارے ہو گئے تو کیا۔ پس امید ہے کہ تم ان دونوں یاتوں (یعنی علم اور راسلام) کے نمونے ہو گے اور جبھی ہماری قوم کی غزت ہو گی۔“ لیکن اس خواہش اور کوشش کے باوجود وہ دیکھ رہے تھے کہ اس تعلیم کے باعث تعلیم یافتہ طبقہ میں مذہب کے بارے میں شہادات پیدا ہو رہے ہیں اور ان کے اوپر اس کی گرفت کمزور پڑ رہی ہے، چنانچہ تفسیر قرآن لکھنے کا منصوبہ انہوں نے اسی لئے بنایا کہ انگریزی تعلیم سے اسلام کے حق میں جن مضرات میں کے پیدا ہونے کا اندازہ تھا ان کا تدارک کیا جائے اور مذہب کے بارے جدید سائنس جو شہادات پیدا کر رہی تھی ان کے تسلی بخش جوابات فراہم کئے جائیں۔ سرسید نے یہ تفسیر خاص طور سے اسی طبقہ کو پیش نظر رکھ کر لکھی اور دوسرے طبقات کے درمیان اس کے شیوع کو پسند نہیں کرتے تھے۔

اس تجزیہ کا یہ موقع نہیں ہے کہ سرید کی تفسیر اپنی بہت سی شاذ رایوں، کمیوں اور لغزشوں کے باوجود اس مشن کو پورا کرنے میں کس حد تک کامیاب ہوئی جس کے لئے وہ لکھی گئی تھی۔ البتہ یہ تاثر کہ ”مسلمانوں کا وہ طبقہ جو انگریزوں کے لائے ہوئے انکار و نظریات سے مرجوب تھا وہ بڑی طرح ان من مانی تاویلات کا شکار ہوا تھا“ مبالغہ آمیز ہے۔ دراصل یہ تفسیر اسی طبقہ کے ذہن و دماغ میں مذہب کے بارے میں اٹھنے والے شکوک و شبہات کے انسداد کے لئے لکھی گئی تھی اور بعض ایسی شہادتوں موجود ہیں جن سے اندازہ کیا جاسکتا ہے کہ اس خاص میدان میں اسے کامیابی بھی ملی۔ سرید کی بہت سی تفسیری رایوں سے اس وقت بھی اختلاف کیا گیا اور آج بھی ان سے اتفاق ممکن نہیں ہے لیکن یہ بھی امر واقعہ ہے کہ جس ضرورت کو پورا کرنے کے لئے انہوں نے اس مشکل کام کا پیرا اٹھایا تھا اس کی شدید اہمیت کے باوجود کسی اور نے اس کی طرف توجہ نہیں کی تھی۔ چنانچہ جہاں یہ ضروری ہے کہ سرید کی غلطیوں کی نشان دہی کی جائے اور اس باب میں ان کی ان لغزشوں سے اختلاف کیا جائے وہیں اس بات کا بھی اعتراض کیا جائے کہ انہوں نے وقت کی ایک بڑی نہ ہبی ضرورت کو پورا کرنے کی کوشش کی تھی۔

حالات کے اس تناظر میں غالباً یہ نتیجہ نکالنے کی گنجائش موجود ہے کہ علی گڑھ میں اپنے زمانہ طالب علمی میں مولانا فراہی کے تدریق قرآن میں دلچسپی لینے کے پیچھے بنیادی محکم اس زمانہ میں علی گڑھ میں پایا جانے والا وہ ماحول اور وہ عمومی فضائی جس میں مسلمانوں کے ہمہ گیرزوں اور اخحطاط کا ذکر اور اس سے ان کو نکالنے کی فکر مندی عام تھی۔ فراہی جیسی بالغ نظر اور حساس شخصیت اس ماحول اور فضائے یکسر لاتعلق نہیں رہ سکتی تھی۔ حالات اور قرآن کی روشنی میں یہ نتیجہ اخذ کرنا غالباً دور کی کوڑی لانے کے مترادف نہیں ہوگا کہ علی گڑھ میں قیام کے دوران انہوں نے بھی ان مسائل پر سوچتا شروع کیا اور دھیرے دھیرے یہ سوچ گھرے غور و فکر میں بدلتی ہے۔ اس غور و فکر کے ارتقائی مرحل کیا تھے؟ کتنے وقتی اور فکری مർحلوں سے گذرنے کے بعد وہ اس نتیجہ تک پہنچ جو بالآخر ان کا مقصد زندگی بن گیا۔ یہ سب کچھ جانے کے لئے ہمارے پاس کوئی ذریعہ نہیں ہے۔ ہم صرف یہ اندازہ کر سکتے ہیں کہ وہ بہت طویل اور گھرے

غور و فکر کے بعد کے بعد اس نتیجہ تک ہوئے چنے ہوں گے اس لئے کہ حرکات اور عوامل کی سیکانسیت کے باوجود وہاں کے داش و رہوں اور مصلحین نے ملت کی اصلاح اور ترقی کے لئے جو سنخ تجویز کیا تھا مولانا کا تجویز کردہ خاکہ اس سے یکسر الگ تھا۔ یہ فکران کے ذہن و دماغ کے نہایا خانوں میں دیکھنے والوں کی نظر وہی سے دور و ہیرے دھیرے صورت پذیر ہوتا رہا اور برسوں بعد کراچی کے دوران قیام میں اس کے پہلے ننانگ سامنے آئے اور جب تک اس کے اولین شرات سامنے نہیں آگئے کسی کو بھی، یہاں تک کہ مولانا شبلی کو بھی، یہ اندازہ نہیں تھا کہ اس پر سکون اور خاموش سطح آب کے نتیجے کیسا زبردست طوفان کروائیں لے رہا تھا۔

یہ فکری انقلاب سر سید کے تفسیری نظریات کا رد عمل نہیں تھا بلکہ ایک ثابت فکری تسلسل کا نتیجہ تھا۔ رد عمل بالعلوم افراط یا تفریط کا شکار ہو جاتا ہے۔ رد عمل میں یہ گونہ جذباتیت کا بھی دخل ہوتا ہے۔ سر سید کی تفسیر کے رد عمل میں تفسیریں بھی لکھی گئیں اور بہت سی تحریریں بھی منتظر عام پر آئیں۔ ان کے اندر ان خصوصیات کا بھرپور انعکاس پایا جاتا ہے۔ مولانا فراہی کی میں اور متوازن تحریروں میں ایسی کسی چیز کا پتہ نہیں ملتا۔ یہ ضرور ہے کہ قرآن مجید کے میدان میں عہد حاضر کا یہ انقلابی فکر جسے اب بالعلوم فکر فراہی کے نام سے جانا اور پہچانا جاتا ہے اور جس کے جملہ امکانات اور ضرورات ابھی پوری طرح سامنے نہیں آئے ہیں، اس کی تحریک علی گڑھ میں ہوئی اور یہیں رہتے ہوئے اس نابغ روذگار کے ذہن و دماغ میں اس کے اولین نقوش صورت پذیر ہوئے۔ اگر پوری صورت حال کو سامنے رکھا جائے تو شاید یہ کہا جاسکتا ہے کہ اپنے بہت سے شندوذ کے باوجود سر سید کی تفسیر نے اس سلسلہ میں کسی حد تک ثبت کردار ادا کیا ہو گا کیونکہ مولانا فراہی کے فکری منہاج کے بعض اجزاء ترکیبی جوان کی تحریروں میں اپنے منہاء کمال پر نظر آتے ہیں ان کے ابتدائی نقوش سر سید کی تفسیر میں موجود ہیں۔

(۷ اگست ۲۰۰۵ء)